



BORD LI JIRREGOLA L-KERA

Magistrat Dr. Monica Vella LL.D., M.Jur.
CHAIRPERSON

Rikors numru 1/2012

Calthon Limited (C 5061)

vs

Gee Two Limited (C 6884)

Illum, 03 ta' Marzu, 2020

Il-Bord;

Ra r-rikors promutur li jghid hekk:

“Illi permezz ta’ kuntratt ricevut minn Nutar Dottor Tonio Spiteri fis-6 ta’ Awwissu 1985 – li kopja tieghu qed tigi annessa u mmarkata Dok A – is-socjeta’ rikorrenti tat b’titolu ta’ lokazzjoni lis-socjeta’ intimata il-hanut internament enumerat hdax ittra A (11 A) bl-isem “State” formanti parti mill-kumpless maghruf bhala “Savoy Shopping Arcade” numru mitejn sitta u sittin (266), gia 264/265 Triq ir-Repubblika, Valletta bil-pattijiet u kundizzjonijiet hemm stipulati ‘inter alia’ bil-kera li prezentement hija sebat elef hames mija u tnejn (corrigge zewg) Euro u sitt u disghin centezmu

(€7,502.96) fis-sena pagabbli kull xahar (1) bil-quddiem l-ewwel skadenza dovuta fl-1 ta' Frar 2012.

Illi s-socjetà intimata mhix qeda taghmel uzu mill-fond ghall-iskop li gie lilha moghti in lokazzjoni u per konsegwenza dan in-non uso jammonta ghall-uzu divers. Effettivament is-socjetà intimata abbandunatu u dana kif ikkorroborat manifestament mill-anness Dokument B. Dana il-fatt jaghti d-dritt lis-socjetà rikorrenti li titlob il-pussess lura tal-imsemmi fond.

Ghaldaqstant is-socjetà rikorrenti titlob bir-rispett kollu illi dan il-Bord joghghobha jawtorizzaha tiehu lura l-pussess tal-fond internament enumerat hdax ittra A (11 A) bl-isem 'State' f'266 Republic Street, Valletta fit-tmien tal-kirja korrenti.

Bl-ispejjez kontra is-socjetà intimata.”

Ra illi s-socjetà intimata prezentat risposta fejn qalet hekk:

“Illi huma jinponu ruhom ghat-talba kontenuta r-rikors tal-11 ta' Jannar 2012 illi il-hanut in kwistjoni ma kienx gie maghluq fis-sens li n-negozju gie abbandunat imma minhabba t-tibdiel fil-hajja tan-negozju kien hemm il-htiega tar-restrutturar u il-hanut ma kienx qieghed jiftah biex jippermetti biex dan jilhaq issir u issa il-hanut huwa miftuh ghall-pubbliku. Inoltre l-esponent jirrileva li l-pozizzjoni tar-rikorrenti li m'hiex izzomm l-'arcades' f'pozzizzjoni tajba qeghda tippregudika in-negozju ta' l-intimati u li kien dan li jinesesita dan ir-ristrutturar. Dan ta' min jinoghta li s-sidien qeghdin izzommu hafna mill-hwienet fl-istess inhawi maghluqa bil-pregudizzju kbir ghall-negozju tar-rikorrenti. Ghalhekk mihiex il-kaz li s-socjetà qed taghmel uzu mill-fond jew qed taghmel uzu mill-fond differenti minn dak mahsub fil-kuntratt tal-kera. Ta' min

jinnota li fil-kuntratt is-socjetà hija marbuta li tuza l-fond ghal-skopijiet kummercjali u hlief ghal-limitazzjonijiet imsemmija fil-klawzola 4 tista' tuza skond l-ahjar interess tan-negozju taghha.”

Ra l-atti kollha tal-kawza.

Sema' l-provi.

Ra n-nota ta' sottomissjonijiet tas-socjetà rikorrenti.

Ra n-nota ta' sottomissjonijiet tas-socjetà intimata.

Sema' s-sottomissjonijiet orali ulterjuri tal-partijiet.

Ra illi l-kawza thalliet ghal-lum ghas-sentenza.

Ra u qies id-dokumenti u provi kollha prodotti.

Ikkunsidra:

Illi din is-sentenza qed tinghata flimkien mas-sentenza Rikors numru 2/2012 fl-ismijiet **Calthon Limited (C5061) vs Gee Two Limited (C6884)** u ghall kull interess li jista' jkollhom **Leonard Cassar ID 430785M u Rita Cassar ID 329259M**, u bi ftehim bejn il-partijiet il-provi f'dik il-kawza jghoddu wkoll ghal din il-kawza¹.

It-Talbiet u l-Eccezzjonijiet fil-Qosor:

¹ Ara l-verbal tas-seduta tat-03 ta' Frar 2014 a folio 65 tal-process.

Illi, fil-qosor, f'din il-kawza s-socjetà rikorrenti qeghda titlob ir-ripreza tal-fond mikri bhala hanut ghab-bazi tan-non uso.

Illi, fil-qosor, is-socjetà intimata teccepixxi illi l-hanut ma kienx maghluq fis-sens li n-negozju gie abbandunat imma ghal ragunijiet ta' ristrutturar.

Provi:

Glorya Beacom, Direttrici ta' Calthon Ltd, xehdet permezz tal-procedura ta' l-affidavit² li permezz tieghu hija kkonfermat dak kollu li ntqal minn **Martin Vella Pace**, Direttur ta' l-istess socjetà fl-affidavit tieghu filwaqt li ziedet tispjega li l-ewewl li ltqaghet mar-rapprezentant tas-socjetà intimata Leo Cassar kien proprju fl-ahhar ta' Settembru, 2011 fit-Triq fejn hu infurmaha li l-Bord tad-diretturi tas-socjetà tieghu kienu hadu decizjoni sabiex jaghluq l-hanut stante li kien iktar jaqbel ekonomikament milli jibqa' miftuh, ghal liema ahbar hija nformatu li ma kinitx qeghda tiehu gost minhabba l-hwienet l-ohra fl-Arcade. Hija stqarret illi s-sur Cassar kien infurmaha li tkun idea tajba li kieku l-Arcade isir hanut wiehed kbir. Di fatti hija kienet infurmatu li l-ahjar issir laqgħa fl-ufficcju tagħhom mad-direttur l-iehor Martin Vella Pace u mal-konsulent Anthony Abdilla biex tigi diskussa s-sitwazzjoni.

In kontro ezami x-xhud mitluba tispjega jekk qatt il-hanut gestit mis-socjetà intimata ghalaq għal 'refurbishment', spjegat illi gieli ghalaq imma mhux għal tul ta' zmien, filwaqt li komplet tinsisti li "*... I met him in Merchant Street and I said you moved the shop and he told me yes unfortunately we took a board decision that we didn't pay to remain there and it was cheaper to close.*"³ In oltre, l-istess xhud meta mitluba

² A folio 24 tal-process

³ A folio 224 sa 225 tal-process

tispjega x'raguni taha s-Sur Cassar ghall-gheluq tal-hanut, hija spjegat: *"He told me that the board took a decision that it would be cheaper to keep it closed."*⁴

Permezz ta' l-affidavit⁵, **Martin Vella Pace**, Direttur tas-socjetà rikorrenti spjega li ghall-ahhar ta' Settembru tas-sena 2011, is-socjetà intimata ghalqet il-hanut mikri minghand is-socjetà rikorrenti. Stqarr li talbu laqgħa mas-Sur Leo Cassar, direttur tas-socjetà intimata fil-bidu ta' Ottubru 2011 u għal din il-laqgħa kien hemm prezenti hu, Glorya Beacom, is-Sur Anthony Abdilla li huwa konsulent ta' Calthon Ltd u s-Sur Cassar, f'liema laqgħa *"is-Sur Cassar sostna li waqt meeting tal-bord tad-diretturi ta' Gee Two Ltd kien gie deciz mill-istess bord li aktar kien jaqblilhom izommu il-hanut magħluq u jibqghu ihallsu il-kera milli jibghu joperawh għaliex hekk kienu ser jagħmlu inqas telf. Jien u Glorya Beacom insistejna li l-hanut irid jerga' jinfetah u ma jistax jinzamm magħluq. Is-Sur Cassar qal li mhux lest li jerga' jiftah il-hanut"*⁶.

Ix-xhud spjega li s-Sur Cassar hareg bl-idea li l-proprjetarji tal-hwienet fil-livell tat-Triq u fejn hemm il-hanut mikri għandu (għajr il-hwienet li għandhom vetrina fuq it-triq) jiftehmu bejniethom sabiex juzaw l-ispazju kollu izda din l-idea ma ntlagħhetx tajjeb mill-proprjetarji tal-hwienet. Kompla jgħid li kien għalhekk li lejn l-ahhar ta' Novembru 2011 huma infurmaw b'dan lis-Sur Cassar filwaqt li nsistew miegħu li l-hanut għandu jerga' jinfetah u jinzamm miftuh izda is-Sur Cassar staqsijhom jekk kellux 'options' ohra għalih. Martin Vella Pace spjega li s-Sur Anthony Abdilla hareg bl-idea li jekk wiehed jirnexxilu jsib 'brand name' li tista topera fl-ispazju kollu tal-livell tat-triq, is-socjetà rikorrenti lesta li tagħti kumpens għac-cessjoni tal-kirja. Kien għalhekk

⁴ A folio 227 tal-process

⁵ A folio 25 sa 28 tal-process

⁶ A folio 25 tal-process

li l-partijiet ftehem li s-Sur Cassar kellu jaghti risposta lil Calthon Ltd. fi zmien qasir x'kumpens kien qed jistenna biex icedi il-kirjiet tal-hwienet 11 u 11A. Ix-xhud kompla jghid li sussegwentament is-Sur Cassar talab kumpens ta' hames mitt elf Ewro (€500,000), liema ammont ma kienx realistiku fl-opinjoni tieghu, tad-direttrici l-oħra u tas-Sur Abdilla u ghalhekk ghal darb'ohra regghu insistew li jinfetah il-hanut.

In kontro ezami⁷, Martin Vella Pace spjega li fil-perjodu bejn Settembru 2011 u Jannar 2012 il-hanut kien maghluq u wisq anqas sar xi tip ta' 'refurbishment' f'dak il-perjodu. Insista li *“Dak il-hanut kien kompletament maghluq, ha nerga' nirrepeti ruhi u nikkonferma dak li ghandi fl-affidavit. Mill-ahhar ta' Settembru elfejn u hdax sa l-ahhar ta' Jannar elfejn u tnax il-hanut kien kompletament maghluq u ma sar l-ebda refurbishment fih u lanqas kien hemm indikazzjoni li qed jsir refurbishment fil-hanut”*⁸ tant li sal-bidu ta' Jannar 2012 il-fittings kienu ghadhom fil-hanut u l-istock kien ghadu mdendel fil-hanut ukoll. Huwa kompla jispjega li wara li gie prezentat ir-rikors u gie notifikat is-Sur Cassar, dan ta' l-ahhar fetah il-hanut fl-ewwel gimgha ta' Frar bil-generu li kellu qabel ma ghalaq, izda ghalaq madwar 10 t'ijiem jew gimghatejn wara, f'liema perjodu huwa zeba' l-hanut minn gewwa, zeba' l-art, biddel it-tabella u l-generu.

Ix-xhud zied jghid li l-insistenza tad-Diretturi tas-socjetà rikorrenti ma kinitx biss ghax jidher ikrah izda *“jaghmel hsara lill-post ghax huwa evidenti illi meta jkollok shopping centre u hemm numru ta' hwienet maghluqin qed jaghmel hsara lill-ohrajn”*⁹.

⁷ A folio 230 sa 240 tal-process

⁸ A folio 231 tal-process

⁹ A folio 239 tal-process

Anthony Abdilla, Certified Public Accountant ta' Calthon Ltd, xehed permezz ta' l-affidavit¹⁰ fejn stqarr li waqt laqgħa li għaliha kien prezenti hu, Glorya Beacom, Martin Vella Pace u s-Sur Cassar, dan ta' l-ahhar kien infurmahom li wara eżercizzju li kien sar mill-Bord tad-Diretturi ta' Gee Two Ltd, kien gie deciz li ekonomikament iktar kien jaqbel li l-kumpanija gestita minnhom izomm il-hwienet magħluqa u thallas il-kera milli jkomplu jifthu il-hwienet għan-negożju. Spjega li d-diretturi insistew li l-hwienet għandhom jinfethu u jinzammu miftuha izda d-direttur tas-socjetà intimata kien "insista" li ma kellu l-ebda hsieb li jiftah il-hwienet għan-negożju.

Impjegat ma' Pace Brothers Ltd, **Paul Vella** spjega fl-affidavit tiegħu¹¹ li xogħlu jikkonsisti fil-fatt li huwa jiftah u jagħlaq is-Savoy Shopping Arcades fi Triq ir-Republika, Valletta u kompla jgħid li f'Settembru 2011 il-hanut mikri lis-socjetà intimata baqa' magħluq sal-ahhar ta' Jannar 2012 u minn Frar 2012 sa l-ahhar tas-sajf 2012 gieli infetħa għal ftit siegħat kuljum. Kompla jgħid li wara s-sajf ta' 2012 sa l-ahhar ta' Settembru 2013 l-istess hanut qatt ma nfetħa.

L-istess bħal Paul Vella, permezz ta' l-affidavit¹², **Joseph Borg**, li jagħmel l-istess xogħol bħal Paul Vella, kkonferma li minn Settembru 2011 sa l-ahhar ta' Jannar 2012 il-hanut ma nfetħax izda minn Frar 2012 sa l-ahhar tas-sajf 2012 gieli infetħa għal ftit siegħat kuljum izda rega' ingħalaq wara s-sajf ta' 2012 sa l-ahhar ta' Settembru 2013. Ix-xhud Borg kompla jispjega li "*Waqt li kont nitfi d-dawl tal-partijiet komuni fil-hin ta' l-gheluq kont ninnota li f'dan il-hanut, għalkemm magħluq, kien hemm bozza mixgħula lejl u nhar. Din baqgħet mixgħula għal diversi xhur sa kemm nahseb li il-bozza inqatgħet*"¹³.

¹⁰ A folio 55 sa 56 tal-process

¹¹ A folio 57 tal-process

¹² A folio 58 tal-process

¹³ A folio 58 tal-process

Rueben Bonnici¹⁴ impjegat ma' l-ARMS prodott mis-socjetà rikorrenti ezebixxa d-dokumentazzjoni rilevanti ghal l-arlogg tad-dawl sitwat fil-fond mertu tal-kawza mis-sena 1996 'il quddiem.

Ir-rapprezentant tas-socjetà intimata **Leonard Cassar** xehed¹⁵ quddiem il-Bord, fejn huwa stqarr li z-zewgt'ihwienet dejjem kienu u ghadhom miftuhin tant li maz-zminijiet ghamlu redekorazzjoni, kif effettivament huma obbligati li jaghmlu fil-kuntratt ta' kera, f'liema perjodu jinghalaq il-hanut. Spjega li: *“Fis-sena 2012 kien qed isir refurbishment assolut u din ir-redekorazzjoni damet ghadejja ghal erba' xhur f'liema perjodu l-hwienet kienu maghluqa, imbaghad infethu bi promozzjoni fil-medja. F'dawk l-erba' xhur, wara li sar stocktaking bdilna l-art, ksejna l-hitan mill-gdid, bdilna s-sistema tad-dawl u l-posizzjoni tac-changing rooms, il-vejrini u bdilna l-ghamara min fuq s'isfel. Parti mill-hin kien ddedikat sabiex innhhu l-ghamara u d-décor li kien hemm. Din ir-redekorazzjoni dejjem hija mehtiegħa fi hwienet bhal dawn, jiena nigestixxi tmien t'ihwienet ohra u mill-esperjenza tiegħi dan dejjem huwa mehtiegħ u erba' xhur ghelugħ huma haga normali għalija”*¹⁶.

L-istess xhud prezenta ghadd ta' dokumenti konsistenti f'Z Readings kif ukoll printouts mis-sistema kompjuterizata operata minn RAKA Ltd, u cioè kumpanija li tahtha tahdem is-socjetà Gee Two Ltd.

Ra r-relazzjoni¹⁷ **tal-Perit Komputista Michael Debono** li kkonkluda s-segwent:

¹⁴ A folio 59 tal-process

¹⁵ A folio 74 sa 76 tal-process

¹⁶ A folio 75 tal-process

¹⁷ Li jinsab a folio 164 – 212 tal-process

1. *“Bejn l-1 ta’ Dicembru 2009 sa 31 t’Ottubru 2012, medda ta’ 35 xahar, il-hanut irregistra bejgh f’534-il gurnata minn total possibli ta’ 914 gurnata li jikkorrispondu ghal percentwal ta’ 58.42%;*
2. *Fil-perjodu April sa Dicembru 2010 l-hanut kellu medja ta’ 21.5 granet fejn kien hemm registrati bejgha ta’ dan fuq medja ta’ 26 gurnata miftuh. Din kienet rata tajba.*
3. *L-istess rata pozittiva inżammiet fil-perjodu ta’ sitt xhur li jkopri Marzu sa Awwissu 2011 fejn il-medja telghet ghal 22.8 granet fi-xahar li rrendew dhul.*
4. *Fl-istess perjodu ta’ riferenza ta’ 35 xahar kien hemm erba’ xhur konsekuttivi fejn ma’ gie registrat l-ebda bejgh – u dan kien bejn Otturbru 2011 sa Jannar 2012.*
5. *Fl-ewwel erba’ xhur kien hemm bejgh f’inqas minn 20 jum kull xahar (cioè Dicembru 2009 sa Marzu 2010). Dan l-istess andament kemmxejn batut irrepeta ruhhu fil-perjodi Jannar sa Frar 2011 u wkoll minn Frar sa Ottubru 2012. Ma gietx prezentata evidenza ta’ bejgh wara it-12 t’Ottubru 2012 u lanqas qabel l-1 ta’ Dicembru 2009. U ghalhekk dawn kienu eskluzi mill-perjodu ta’ riferenza li gie adottat f’din l-analizi.*

F’termini percentwali l-granet fejn il-hanut irrenda dhul kienu jammontaw ghal 66.7%, 79.2%, 53.99% u 37.93% tal-granet li l-hanut kien prezumibilment miftuh (mit-Tnejn sas-Sibt) u dan ghal perjodi indikati ghas-snin 2009, 2010, 2011 u 2012 rispettivamente”¹⁸.

Principji Legali u Gurisprudenza Applikabbli

¹⁸ A folio 168 tal-process

Illi permezz tal-proceduri odjerni, is-socjetà rikorrenti qiegħda titlob lill-Bord sabiex jawtorizzaha tirriprendi l-fond mertu ta' dan ir-rikors minhabba *non-uso*.

Illi mhux kontestat li s-socjetà intimata tikri minghand is-socjetà rikorrenti l-hanut bin-numru 11A bl-isem ta' "State" fis-Savoy Shopping Arcade, Triq ir-Republika Valletta u li l-iskop tal-kirja huwa wiehed ta' natura kummercjali u li kwindi l-fond kellu jitqies bhala "hanut" fit-termini tat-tifsira tal-kelma "hanut" kontenuta fl-Artikolu 2 tal-Kapitolu 69.

Is-socjetà intimata kif rapprezentata mhiex qiegħda tinnega li l-fond inzamm magħluq għal xi zmien, izda tinsisti li hemm gustifikazzjoni għal tali *non uso*.

Dan il-Bord diga kellu l-opportunta jgharbel sew il-principju ta' *non uso* u jirreleva li hu principju notorju, pacifiku fil-gurisprudenza tagħna, illi n-"non-uzu" u l-"uzu divers" huma kontraddistinti minn xulxin, ghaliex filwaqt li fil-kaz ta' "non-uzu" għandek sitwazzjoni fejn il-fond mikri jinzamm bla ebda gustifikazzjoni magħluq u inutilizzat għall-perijodu apprezzabbli ta' zmien jew isir biss minnu uzu sporadiku; fil-kaz ta' "uzu divers" il-kerrej ikun znatura d-destinazzjoni li kien isir qabel mill-fond u b'hekk jigi li abbuza mill-godiment tiegħu. Ara sentenza fl-ismijiet "**Charles Zammit Tabona et -vs- Alfrida Walker et**", **deciza minn din il-Qorti fil-15 ta' Dicembru 2003.**

B'danakollu hu rikonoxxut ukoll f'bosta decizjonijiet illi n-"non-uzu" hu parifikat ukoll għall-"uzu divers" u b'hekk iz-zewg kuncetti huma skambjabbli. Ara Kollez. Vol. XXXIV P I p 164; Vol. XLV P I p 196. Hekk jinsab enuncjat illi "jekk jirrizulta li l-fond mikri bhala 'store' naqas għal zmien indefinit li jigi wżat bhala tali dan il-fatt jekk ma

jkunx hemm xi gustifikazzjoni fic-cirkostanzi specjali tal-kaz, jammonta ghal tibdil fid-destinazzjoni tal-fond; ghax biex fond ikollu u jibqa' jgawdi l-protezzjoni specjali li l-ligi taghti lill-‘hanut’ jehtieg li jkun u jibqa' uzat bhala tali” (**Kollez. Vol. XLII P I p 312**).

Il-Bord jinnota illi l-prova ta' l-allegat *non-uso* trid issir mis-sidien u f'dan il-kaz mis-socjeta' rikorrenti. Il-Qorti ta' l-Appell fis-sentenza fl-ismijiet **Girladu Camilleri et vs Carmelo sive Charles Tonna et** deciza fit-12 ta' Jannar 2005 rriproduciet dak li pronunzjat diversi drabi u cioe illi “Prova din li trid tkun mhux biss attendibbli izda trid ukoll tkun tali li tikkonvinci lil min irid jiggudika illi manifestament hi wahda perswasiva u minghajr ombra ta' dubju. Dan anke ghaliex, kif drabi ohra ripetutament imtenni, f'kaz ta' dubju fl-interpretazzjoni tal-fatti dak id-dubju ghandu jmur favur il-kerrej. Dan in bazi ghall-konsiderazzjoni wkoll illi l-iskop tal-ligi mhux dak li tivvantaggja lis-sid b'mod li jkun jista' japprofitta ruhu minn kwalunkwe cirkostanza biex jippriva lill-kerrej mit-tgawdija tal-haga lilu mikrija (**Kollez. Vol. XXXI P I p 110; Vol. XXXVI P I p 168**)”. Ara sentenza ta' din il-Qorti kif presjeduta tal-11 ta' Frar 2004 fil-kawza fl-ismijiet “**Salvina Falzon et -vs- Edward Agius et**”.

Minkejja li dan il-Bord kien iddiskuta fil-fond il-kriterji sabiex jissussisti il-principju ta' *non uso* fis-sentenza **Angelica mart Andre Cauchi et vs John Mallia** tas-27 ta' Jannar, 2005, jinghad li biex tara liema tibdil sehh fid-destinazzjoni tal-fond minhabba li dan jinzamm maghluq ma jezistix kriterju fiss u dan allura jigi determinat f'kull kaz in ispecie, mehud in konsiderazzjoni c-cirkostanzi partikolari tal-kaz. (“**Busuttil -vs- Zammit**”, Appell Civili, 7 ta' Mejju 1956). “Dan ghaliex kollox jiddependi mic-cirkostanzi partikolari, skond in-natura ta' l-attività kummercjali gestita mill-fond, ir-raguni ghaliex fond ma jkunx baqa' jigi utilizzat b'mod frekwenti u fatturi ohra essenzjali. Ic-

cirkostanzi jvarjaw minn kaz ghal kaz, u ma hemm xejn determinanti jew assolut. Cirkostanzi li kienu certament materja ta' fatt li kellhom jigu pruvati u li kien jispetta lit-tribunal li jgharbel, jevalwa u jiggudika. Fuq il-binarju ta' dan it-tfassil u hsieb huma d-decizjonijiet fl-ismijiet “**Carmen Galea et –vs- Edwin Vella**”, Appell, 24 ta' Marzu 2000, u “**Doris Grech –vs- Joseph Debono**”, Appell, 28 ta' Dicembru 2001”.¹⁹

Illi huwa pacifiku ukoll illi l-kerrej ghandu juza l-haga mikrija bhala bonus paterfamilias u li n-nuqqas ta' uzu ta' fond ghal zmien indefinit u minghajr raguni valida fil-ligi jew qed jintuza b'mod sporadiku huwa pacifikat ukoll ghal bdil fid-destinazzjoni tieghu u din id-dottrina ilha tkun segwita minn zmien twil (ara in rigward **Joseph Portelli vs Emanuel Sacco** App. 19.5.1998; **Kollezz Vol XXXIV P I p.164; Vol XLV P I p.196**).

Kunsiderazzjonijiet:

Il-Bord wara li gharbel il-provi u wara li fliehom bir-reqqa jasal ghall-konkluzzjoni li l-fond ma kienx inghalaq ghal *refurbishment* kif gie allegat mis-socjetta intimata. Huwa aktar verosimili illi l-hanut inghalaq ghaliex ma kienx qieghed jopera bi qliegh bizzejjed, kif fuq kollox gew infurmati d-Diretturi tas-socjetà rikorrenti.

Mid-dokumentazzjoni²⁰ li giet prezentata mir-rapprezentant tas-socjetà intimata jirrizulta li l-hanut mertu ta' din il-kawza nfetah fis-6 ta' Frar 2012 u cioe hmistax-il gurnata wara li kien ircieva notifika²¹ tal-proceduri odjerni izda reggha ghalaq ghal hames (5) gimghat, f'liema perjodu beda effettivament jsir xi xoghol fil-fond in kwistjoni. Filfatt

¹⁹ Maria Dolores Fenech et vs Joseph Borg et, deciza mill-Qorti ta' l-Appell (Sede Inferjuri) fl-10 ta' Jannar, 2003 bin-numru 161/1997/1

²⁰ A folio 80 sa 102 tal-process

²¹ Li saret fl-20 ta' Jannar 2012

mill-istess dokument, jirrizulta li bejn id-19 ta' Settembru, 2011 u l-4 ta' Frar, 2012 il-hanut kien kompletament maghluq ghal 'allegat' *refurbishment*. Jirrizulta wkoll li rega' inghalaq bejn it-13 ta' Marzu 2012 sat-22 ta' Marzu 2012 b'dana li rega' nfetah fit-23 ta' Marzu 2012. Madanakollu rrizulta li l-hanut ma kienx qieghed jiftah kuljum tant fis-segventi granet il-hanut ma nfetahx: 31 ta' Marzu 2012, 3 ta' April 2012, 6 ta' April 2012, 14 ta' April 2012, 16 ta' April 2012, 19 ta' April 2012, 25 ta' April 2012, 27 ta' April 2012, 28 ta' April 2012, 1 ta' Mejju 2012 sa' l-4 ta' Mejju 2012, 7 ta' Mejju 2012 u 8 ta' Mejju 2012, 11 ta' Mejju 2012, mis-16 ta' Mejju 2012 sad-19 ta' Mejju 2012, 21 ta' Mejju 2012, 4 ta' Gunju 2012, 7 ta' Gunju, 2012, mill-11 ta' Gunju 2012, 12 ta' Gunju 2012, 14 ta' Gunju 2012, 16 ta' Gunju 2012 u 19 ta' Gunju 2012, u dan kif jirrizulta mid-dokument mmarkat bhala Dok LC1 a folio 80-102 tal-process.

Il-Bord jinnota wkoll li tul ix-xahar ta' Lulju 2012 il-hanut kien jinzamm maghluq fuq medja ta' darbtejn f'gimgha u f'Awwissu 2012 fetah biss 8 t'ijiem. In oltre, fix-xahar ta' Settembru 2012, il-hanut infetah 4 darbiet u f'Ottubru 2012 darba biss.

Illi meta dik il-kirja si tratta ta' hanut, hu mistenni li dan jiftah fil-hinjiet komunament maghrufa u li jekk ikun hemm raguni valida ghaliex dan ma jinfetahx dan irid ikun ghall-perjodu limitat.

Il-Bord jaghmel referenza ghax-xhieda tad-Diretturi tas-socjetà rikorrenti kif ukoll ta' Anthony Abdilla li lkoll qalu li r-rapprezentant tas-socjetà intimata u cioe is-Sur Leonard Cassar kien infurmahom li wara decizjoni tad-diretturi huma ghazlu li ma jifthux il-hanut. Jirrizulta mhux biss li d-decizjoni sabiex jinghalaq il-hanut kienet wahda volontarja izda giet mehuda wara li d-diretturi tas-socjetà intimata raw li ma kienx finanzjarjament vijabbli li jibqghu joperaw.

Il-Bord josserva li s-socjetà intimata kellha kull opportunita' li xxejjen ix-xhieda tad-diretturi tas-socjetà rikorrenti li lkoll xehdu li s-Sur Loenard Cassar kien stqarr maghhom li ma kienx vijabbli ghalihom li jergghu jifthu l-hanut sabiex ikomplu joperaw. Di fatti Glorya Beacom sqtarret s-segwententi in kontro ezami:

“Ghalaq a few times but I mean never for a long time, and I met him in September in the road. I noticed a sign on his shop saying that the shop has moved to Merchant Street. I met him in Merchant Street and I said you moved the shop and he told me yes unfortunately we took a board decision that we didn't pay to remain there and it was cheaper to close. He also told me it would be a great idea if all the shops link together and we could find a big brand to take over the whole floor. I told him it sounds like a good idea, ideally you come over to the office and make you an appointment and speak to the board”²².

Il-Bord ghalhekk huwa konvint mill-provi mressqa illi sa qabel l-intavolar u n-notifika tal-proceduri legali lis-socjetà intimata, ebda xoghol ma sar tant li l-istess socjetà intimata iddeciediet li “ticcaqlaq” biss meta ntebhet li kien hemm atti in corso biex jitmexxew proceduri ghar-ripreza tal-fond bl-izgumbrament taghha. Ir-rapprezentant tas-socjetà intimata Martin Vella Pace spjega in kontro ezami²³:

Xhud: Iz-zmien li qed nitkellmu ahna, ir-raguni li ahna ftahna il-kawza hija ghax huwa ghalaq u abbanduna l-hanut bejn Settembru ta' two thousand eleven u l-ahhar ta' Jannar elfejn u tnax

²² A folio 224 tal-process

²³ A folio 230 sa 240 tal-process

Av: *Sewwa, issa meta tghid abbanduna naqblu però li fil-perjodu li semmejt inti s-sur Cassar fetah il-hanut.*

Xhud: *Le ma fethu qatt.*

Av: *Qatt ma fethu?*

Xhud: *Lanqas ghamel refurbishment dak iz-zmien*

...

Xhud: *Dak il-hanut kien kompletament maghluq, ha nerga' nirrepeti ruhi u nikkonferma dak li ghandi fl-affidavit. Mill-ahhar ta' Settembru elfejn u hdax sa l-ahhar ta' Jannar elfejn u tmax il-hanut kien kompletament maghluq u ma sar l-ebda refurbishment fih u lanqas kien hemm indikazzjoni li qed jsir refurbishment fil-hanut.*

...

Xhud: *Wara li ahna ftahna il-kawza fl-ghaxra ta' Jannar ta' l-elfejn u tmax, towards the end of January gie notifikat is-sur Cassar, u fl-ewwel gimgha ta' Frar infetah il-hanut bil-generu li kellu qabel ma ghalaq is-sur Cassar.*

...

Xhud: *Wara dak iz-zmien ghax ahna l-argument taghna huwa ghal dak il-perjodu, s-sur Cassar wara li kien fetah ghal xi gimghatejn bil-generu li kellu qabel, ghalaq ghal xi ghaxart ijiem jew gimghatejn, zeba' l-hanut minn gewwa u zeba' l-art, biddel it-tabella ta' barra u biddel il-generu. Umbaghad anke hemm esebit ir-ritratti, illi fetah f'Marzu tal-elfejn u tmax. Igifieri fil-perjodu ghalxix ahna ftahna il-kawza ma kienu qed jsiru l-ebda xogholijiet ...*

...

Xhud: Iva qalilna ahjar nhallas il-kera milli nibqa nopera l-hanut u jkolli nhallas is-salesgirls, l-elettriku, l-insurance u dawk l-affarijiet ...

...

Xhud: Il-fittings kienu ghadhom hemm hekk. Jien ghidtlek car u tond illi ma sar xejn gol-hanut. Anke l-istock tas-sajf kienu ghadhom imdendlin gol-hanut. F'Jannar dan fil-bidu ta' Jannar dan.

Il-Bord jaghmel referenza ghax-xhieda²⁴ ta' **Daphne Cassar** prodotta mis-socjetà intimata li stqarret illi “*imbaghad fi Frar konna ergajna ftahnih kollox ta' malajr ghax is-Sur Cassar kien iddecieda li ahjar nergghu nifthuh ghax kien ircieva ittra li tipo ahjar nergghu nifthuh ghax il-proprjetarji raw li ahjar nergghu nifthuh. Konna ftahnih fi Frar, ergajt mort jien nifthu. Kellna collection vera zghira, kellna l-ghamara ghadha mhux lesta kollha, so kellna ninqdew b'li kien hemm. Però x-xoghol kien lest kollu lejn Marzu qisu lejn nofs Marzu. Però minn Marzu 'l hemm ma bqajtx niehu hsiebu jien ...*”.

Il-Bord jirrileva illi ankorke s-socjetà intimata ghalqet ghal ‘refurbishment’, irrizulta li wara l-allegat ‘refurbishment’, il-hanut ma kienx qieghed jiftah b’mod regolari. Gja gie stabbilit il-punt illi l-uzu ta’ fond fuq skala minima u ridotta, meta mqabbel mal-potenzjal taghha, jekwivali ghal ‘non uso’. Fil-kawza fl-ismijiet “**Josephine Gatt –vs- Joseph Mallia**”, Appell, 29 ta’ April 1996 gie rimarkat illi “anke jekk l-intimat kien jiftah il-fond ghal perijodi qosra, xorta jibqa’ l-fatt li ma kienx qed juza l-fond kif suppost u dan iwassal ghall-izgumbrament tieghu”.

²⁴ A folio 218 sa 222 tal-process

Il-Bord jinnota illi z-zamma ta' hanut maghluq tippregudika lis-sid kif gie affermat mid-diretturi tas-socjetà rikorrenti. Il-Bord ma jistax ma jinnotax li fir-risposta²⁵, s-socjetà intimata stess irrikonoxxiet kemm isir hsara meta hanut minn go l-istess kumpless jinzamm maghluq: *“Inoltre l-esponent jirrileva li l-pozizzjoni tar-rikorrenti li mhiex izzomm l-“arcades” f’pozizzjoni tajba qieghda tippregudika in-negozju ta’ l-intimati u li kien dan li innecessita dan ir-ristrutturar. Dan ta’ min jinnota li s-sidien qeghdin izzommu hafna mill-hwienet fl-istess inhawi maghluqa bil-pregudizzju kbir ghan-negozju tar-rikorrenti.”*

Daphne Cassar, ex impjegata tas-socjetà intimata stqarret²⁶ illi *“Kont nahdem mill-ghaxra sas-sebgha, però s-Savoy mhux dejjem konna nifthuh fil-ghodu u fil-ghaxija. Gieli konna nifthuh fil-ghodu biss, gieli konna nifthuh gurnata skond ic-cirkostanzi x’kienu”*.

In oltre, il-Bord jirrileva li l-gheluq ta' hanut jittraduci ruhu wkoll fi ksur tal-obbligazzjonijiet tal-kiri. Dan japplika kemm fil-kaz ta' hanut veru u proprju kif ukoll fil-kaz ta' 'store'. Ara a propozitu f'dan is-sens **“Ferdinand Fiott -vs- John Galea”**, Appell, 23 ta' Frar, 1973.

Huwa vera li s-socjetà intimata pruvat tiggustifika l-gheluq tal-hanut pero b'kull dovut rispet, il-Bord jinnota li galadarba x-xoghlijiet bdew proprju wara li l-istess intimat giet notifikata bil-proceduri, galadarba ma rrizultax li x-xogholijiet kienu jikkonsistu f'xogholijiet kbar li jimmeritaw gheluq ta' madwar erba' xhur, galadarba rrizulta ukoll mid-dokumentazzjoni li prezentat is-socjetà intimata stess li lanqas wara ma kienet qed tiftah il-hanut b'mod regolari, il-Bord huwa ghalhekk tal-fehma li tali raguni ma sservix ta' raguni valida li tista', fil-parametri

²⁵ A folio 13 tal-process

²⁶ A folio 218 sa 222 tal-process

tal-ligi, tiggustifika dan l-agir tas-socjetà intimata u ssalva d-dritt lokatizzju fuq l-imsemmi fond.

Konkluzjoni

Ghaldaqstant, dan il-Bord, wara li gharbel bir-reqqa l-provi akkwiziti, huwa tal-fehma li s-socjetà intimata ma kinitx gustifikata milli zzomm il-hanut maghluq ghal diversi xhur. In oltre, mehud in konsiderazzjoni, l-pozizzjoni tal-hanut mertu ta' din il-kawza u cioè formanti parti minn kumpless ta' Shopping Arcades, il-Bord huwa tal-fehma li l-pregudizzju soffert huwa ta' certa portata.

Ghal dawn ir-ragunijiet il-Bord qieghed jilqa' t-talba tas-socjetà rikorrenti u ghal-finì ta' zgumbrament jiffissa terminu ta' zmien tletin jum mil-lum. Spejjez a karigu tas-socjetà intimata.

(ft) Magistrat Dr. Monica Vella LL.D., M. Jur.

(ft) Angelo Buttigieg

Deputat Registratur